

దళిత ఉద్యమనేత, ప్రముఖ ప్రజాతంత్రవాది బొజ్జాతారకంగారి నివాళులు



శ్రీకాకుళం-సంతాపసభలో ప్రసంగిస్తున్న కా.యస్.రూఢ్ని; విజయవాడ-సంతాపసభలో ప్రసంగిస్తున్న కా.కె.కోటయ్య; ఒంగోలు-సంతాపసభలో ప్రసంగిస్తున్న కా.డివిఎన్ స్వామి

శ్రీకాకుళం, 17-9-16 :

16-9-16 రాత్రి మరణించిన దళిత ఉద్యమనేత, ఆర్పిఐ జాతీయ నాయకులు బొజ్జా తారకంగారి సంతాపసభ శ్రీకాకుళం - ఎన్జివో హోంట్ల రైతుకూలీసంఘం (ఆం.ప్ర) రాష్ట్ర కార్యవర్గ సభ్యులు కా. తాండ్ర అరుణ అధ్యక్షతన జరిగింది.

తొలుత బొజ్జా తారకంగారి చిత్రపటానికి రైతు కూలీసంఘం (ఆం.ప్ర.) రాష్ట్ర అధ్యక్షులు కా. యస్. రూఢ్నితో సహా వక్తలంతా పూలతో జోహార్లర్పించారు.

కా. రూఢ్ని ఈ సందర్భంగా మాట్లాడుతూ బొజ్జా తారకంగారి మరణం పీడిత, దళిత ప్రజా ఉద్యమాలకు తీరనిలోటు అని పేర్కొన్నారు. ప్రజల పక్షపాతిగా, ప్రజాన్యాయవాదిగా తారకంగారి కృషిని ఆమె గుర్తుచేశారు. లక్షింపేట దళిత పోరాట సంఘీభావకమిటి ఏర్పాటులోనూ, చుండూరు దళితుల న్యాయపోరాట కమిటి ఏర్పాటు సందర్భంగానూ తారకంగారు చేసిన చొరవ, కృషిని ఆమె గుర్తుచేశారు. దళితులపైనా, మత మైనారిటీలపైనా, బడుగు, బలహీనవర్గాలపైనా దేశవ్యాప్తంగా దాడులు పెచ్చుమీరుతున్న నేటి పరిస్థితుల్లో తారకంగారి స్ఫూర్తిగా మరింత పట్టుదలగా అగ్రకుల దురహంకారానికి, దాడులకు, కులవివక్షకు, హిందూ మతోన్మాద దాడులకు వ్యతిరేకంగా ఉద్యమించటానికి, సమైక్య ఉద్యమం సాగించటానికి పూనుకోవలసిన అవసరం వుందని గుర్తుచేస్తూ, తారకంగార్ని జోహార్లు అర్పిస్తూ ఆమె తన ఉపన్యాసం ముగించారు.

ఈ సభలో ఇంకా ఏపిటిఎఫ్ జిల్లా ప్రధాన కార్యదర్శి కొప్పల భానుమూర్తి, ప్రజాసాహితీ సంపాదకులు పి.ఎస్.నాగరాజు, దళిత మహాసభ నాయకులు పి. బెంజిమెన్ తదితరులు పాల్గొని ప్రసంగిస్తూ ప్రజాతంత్ర మేధావిగా, హైకోర్టు న్యాయవాదిగా, రచయితగా, తారకంగారి బహుముఖ కృషిని, సేవలను గుర్తుచేస్తూ జోహార్లర్పించారు.

విజయవాడ, 17-9-16 :

స్థానిక గిరిపురం తరిమెలనాగిరెడ్డి భవన్లో పీడిత ప్రజా ఉద్యమ మిత్రులు బొజ్జాతారకంగారి సంతాపసభ జరిగింది. ఈ సభకు రైతుకూలీసంఘం (ఆం.ప్ర.) జిల్లాకార్యదర్శి కా. యు.వీరబాబు అధ్యక్షత వహించారు. తొలుత బొజ్జాతారకంగారి మృతికి సంతాపంగా 2 ని.లు మౌనం పాటించిన అనంతరం, రైతుకూలీసంఘం (ఆం.ప్ర.) రాష్ట్ర కార్యదర్శి కా. కొప్పల కోటయ్య మాట్లాడుతూ బొజ్జాతారకంగార్ని జోహార్లర్పిస్తూ వారి కుటుంబసభ్యులకు ప్రగాఢ సానుభూతిని తెలియపరిచారు. లక్షింపేట దళిత పోరాట సంఘీభావకమిటి కన్వీనర్గా రైతుకూలీ సంఘం(ఆం.ప్ర.)తో సహా రాష్ట్రంలోని వివిధ దళిత, ప్రజాసంఘాలను ఒకే వేదికపైకి తెచ్చి సుదీర్ఘకాలం సాగించిన ఆందోళన, ఫలితంగా లక్షింపేటలో కేసు విచారణకు ప్రత్యేక కోర్టు ఏర్పాటు - పేర్కొనదగిన దన్నారు. ఆయనతో కలిసి పనిచేసిన అనుభవాలను గుర్తుచేసుకున్నారు.

ఓపిడిఆర్ రాష్ట్ర అధ్యక్షులు కె. ఏను మాట్లాడుతూ దళితుల హక్కుల సాధనకోసం ఉద్యమాలద్వారా, మరియు న్యాయస్థానాల్లోనూ కొట్లాడిన ప్రజాతంత్రవాదిగా, హక్కుల ఉద్యమ నాయకునిగా తారకంగారికి జోహార్లర్పించారు.

చందర్లపాడు, 17-9-16 :

దళిత ఉద్యమనేత బొజ్జాతారకంగారి మృతికి సంతాపం తెలుపుతూ రైతుకూలీసంఘం (ఆం.ప్ర.) ఆధ్వర్యంలో కృష్ణాజిల్లా చందర్లపాడులో సభ నిర్వహించారు. తొలుత తారకంగారి చిత్రపటానికి పూలతో నివాళులు అర్పించారు.

రైతుకూలీసంఘం(ఆం.ప్ర.) జిల్లా అధ్యక్షులు కా. ఎం. రాంబాబు మాట్లాడుతూ బూటకపు ఎన్కౌంటర్లకు వ్యతిరేకంగా; రాజధానిపేరిట బలవంతపు భూసేకరణకు, కోస్టల్ పెట్రోకారిడార్ల పేరిట రైతుల భూముల గుంజివేతకు వ్యతిరేకంగా బొజ్జాతారకంగారి దృఢంగా నిలిచారని పేర్కొంటూ ఆయనకు నివాళులర్పించారు.

ఎన్. సుధాకర్ అధ్యక్షతన జరిగిన ఈ సభలో ఇంకా సంఘ నాయకులు అరిగెల కాంతయ్య, యాదల నాగేశ్వరరావు; స్త్రీ విముక్తి సంఘటన జిల్లా కార్యదర్శి కామేశ్వరి తదితరులు పాల్గొని బొజ్జా తారకంగార్కి నివాళులర్పించారు.

ఓంగోలు, 17-9-16 :

పీడిత ప్రజా ఉద్యమాల అవ్తమిత్రుడు బొజ్జా తారకంగారి సంతాపసభ స్థానిక ఈమనిపాలెంలో రైతుకూలీసంఘం (ఆం.ప్ర.) ఆధ్వర్యంలో జరిగింది. ఈ సభకు సంఘం జిల్లా కార్యదర్శి కా॥ యస్. లలితకుమారి అధ్యక్షత వహించగా సిపిఐ(ఎం-ఎల్) జిల్లా కార్యదర్శి కా॥ డి.వి.ఎన్. స్వామి తొలుత బొజ్జా తారకంగార్కి నివాళులర్పిస్తూ ప్రసంగించారు. బహుముఖ ప్రజ్ఞావంతులైన బొజ్జాతారకంగారు సమాజంపట్ల తన బాధ్యతను నిర్వహించారని గుర్తు చేశారు. ప్రజాతంత్ర మేధావుల ఆవశ్యకత నానాటికీ పెరుగుతున్న ప్రస్తుత తరుణంలో బొజ్జా తారకం వంటి మేధావులని కోల్పోవటం ప్రజాఉద్యమాలకు, దళిత, హక్కుల ఉద్యమాలకు తీరని లోటుగా పేర్కొన్నారు.

ఆర్పిఐ రాష్ట్ర ఉపాధ్యక్షులు శ్రీ గోపాల్, ప్రగతిశీల ప్రజాతంత్ర మేధావుల ఐక్యవేదిక కన్వీనర్ పంగులూరి గోవిందయ్య, ఓపిడిఆర్ జిల్లా గౌరవాధ్యక్షులు కత్తి పేరయ్య, రైతుకూలీసంఘం(ఆం.ప్ర.) ప్రకాశంజిల్లా నాయకులు కా॥ పరిటాల కోటేశ్వరరావు, ఏఐఎఫ్ఐటియు -న్యూ జిల్లా నాయకులు కా॥ ఎం.ఎస్.శాయి, స్త్రీ విముక్తి సంఘటన జిల్లా కార్యదర్శి కా॥ రేణుక తదితరులు పాల్గొని బొజ్జాతారకంగారికి ఘన నివాళులర్పించారు.

దొండపూడి, 17-9-16 :

సీనియర్ హైకోర్టు న్యాయవాది, ఆర్పిఐ జాతీయ అధ్యక్షులు బొజ్జాతారకంగారు 16-9-16న హైదరాబాద్లో మరణించగా, ఈ వార్త తెలిసిన మరునాడే రైతుకూలీ సంఘం(ఆం.ప్ర.) మరియు ఏజెన్సీ గిరిజన సంఘాల ఆధ్వర్యంలో ఆయనకు జోహార్లు అర్పిస్తూ పశ్చిమగోదావరి జిల్లా-దొండపూడిలో రైతుకూలీలు, గిరిజనులు ప్రదర్శన నిర్వహించారు. అందరూ నల్లబ్యాడ్జీలు ధరించారు.

దొండపూడి సెంటర్లో జరిగిన సభలో ఏజెన్సీ గిరిజన సంఘం జిల్లా కార్యదర్శి కా॥ కుంజం రామారావు ప్రజా, గిరిజనోద్యమాలకు చేదోడువాదోడుగా నిలిచిన బొజ్జాతారకంగారి పాత్రను గుర్తుచేశారు. ఈ కార్యక్రమంలో ఇంకా సవయవసమాఖ్య రాష్ట్ర కార్యదర్శి కా॥ యస్.కె.భాషా, ఏజెన్సీ గిరిజన సంఘం జిల్లా నాయకులు కా॥ సవలం రాంబాబు తదితరులు పాల్గొని ఆయనకు నివాళు లర్పించారు.

రెంటచింతల, 17-9-16 :

గుంటూరుజిల్లా రెంటచింతల మండల కేంద్రంలో రైతుకూలీసంఘం(ఆం.ప్ర.) ఆధ్వర్యంలో బొజ్జాతారకం గారి సంతాపసభ జరిగింది. ఈ సభలో రైతుకూలీ సంఘం-ఆం.ప్ర. జిల్లా కార్యదర్శి కా॥ పాటిబండ్ల కోటేశ్వరరావు ప్రసంగిస్తూ దళిత, హక్కుల ఉద్యమం ఒక పెద్ద దిక్కును కోల్పోయిందన్నారు. కారంచేడు, చుండూరు, లక్ష్మిపేట... దళితుల హత్యాకాండల సందర్భంగా పీడితులకు అండగా ఉద్యమాలలోనూ, న్యాయస్థానాలలోనూ పోరాటం సాగించారని ఆయన గుర్తుచేశారు.

ఈ సందర్భంగా ఇంకా సంఘం స్థానిక నేతలు శివ, కాంతారావు, అచ్చిరెడ్డి తదితరులు పాల్గొని తారకంగారికి జోహార్లర్పించారు.

బందరు, 17-9-16 :

కా॥ బొజ్జాతారకంగారికి నివాళులర్పిస్తూ రైతుకూలీ సంఘం (ఆం.ప్ర) జిల్లా నాయకులు కా॥ కొప్పినేని ఉమామహేశ్వరరావు అధ్యక్షతన 17-9-16న సంతాపసభ జరిగింది.

ఈ సభలో రైతుకూలీసంఘం (ఆం.ప్ర.) రాష్ట్ర సహాయకార్యదర్శి కా॥ యద్దనపూడి సోని ప్రసంగిస్తూ కారంచేడు హత్యాకాండ నుండి లక్ష్మిపేట మారణహోమం దాకా తారకంగారు దళితులపై దాడులను ఖండిస్తూ ఉద్యమాలు నిర్మించడంతోపాటు న్యాయస్థానాలలోనూ విశేషమైన పోరాటం సాగించారన్నారు. బొజ్జాతారకం రచించిన 'పోలీసులు అరెస్టు చేస్తే' అనే పుస్తకం ప్రజాతంత్రవాదులకు, ఉద్యమకార్యకర్తలకు ఎంతగానో తోడ్పడిందన్నారు.

దళితసేన జిల్లా అధ్యక్షుడు శ్రీ భూపతి అంబేద్కర్, జిల్లాకార్యదర్శి బేతపూడి రవి, అడ్వకేట్ వడ్డి జితేంద్ర మరియు రైతుకూలీసంఘం (ఆం.ప్ర.) జిల్లా సహాయకార్యదర్శి కా॥ జె.జగన్, ఏఐఎఫ్ఐటియు-న్యూ నాయకులు కా॥ ముచ్చు సుధాకర్, స్త్రీ విముక్తి సంఘటన జిల్లా నాయకులు కా॥ పామర్తి అంజమ్మ ఈ సభలో పాల్గొని ప్రసంగిస్తూ, బొజ్జా తారకంగార్కి ఘనంగా నివాళు లు అర్పించారు.

○○○○○